

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అయోధ్యాకాండే

॥ సప్తవింశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ సప్తవింశః సర్గః ॥

ఆత్మానమపి సహైవ నేతుం సీతాయాః శ్రీరామం ప్రతి ప్రార్థనా

ఏవముక్తా తు వైదేహీ ప్రియార్థా ప్రియవాదినీ ।
ప్రణయాదేవ సంక్రుధ్ధా భర్తారమిదమబ్రవీత్ ॥ 2.27.1 ॥

కిమిదం భాషసే రామ వాక్యం లఘుతయా ధ్రువం ।
త్వయా యదపహాస్యం మే శ్రుత్వా నరవరోత్తమ ॥ 2.27.2 ॥

వీరాణాం రాజపుత్రాణాం శస్త్రాస్త్రవిదుషాం నృప ।
అనర్థమయశస్యం చ న శ్రోతవ్యం త్వయేరితం ॥ 2.27.3 ॥

ఆర్యపుత్ర పితా మాతా భ్రాతా పుత్రస్తథా స్నుషా ।
స్వాని పుణ్యాని భుంజానాః స్వం స్వం భాగ్యముపాసతే ॥ 2.27.4 ॥

భర్తుర్భాగ్యం తు నార్యేకా ప్రాప్నోతి పురుషర్షభ ।
అతశ్చైవాహమాదిష్టా వనే వస్తవ్యమిత్యపి ॥ 2.27.5 ॥

న పితా నాత్మజో వాత్మా న మాతా న సఖీజనః ।
ఇహ ప్రేత్య చ నారీణాం పతిరేకో గతిః సదా ॥ 2.27.6 ॥

యది త్వం ప్రస్థితో దుర్గం వనమద్వైవ రాఘవ ।
అగ్రతస్తే గమిష్యామి మృద్నంతీ కుశకంటకాన్ ॥ 2.27.7 ॥

ఈర్ష్యాం రోషం బహిష్కృత్య భుక్తశేషమివోదకం |
నయ మాం వీర విస్త్రభః పాపం మయి న విద్యతే || 2.27.8 ||

ప్రాసాదాగ్రే విమానైర్వా వైహాయసగతేన వా |
సర్వావస్థాగతా భర్తుః పాదచ్ఛాయా విశిష్యతే || 2.27.9 ||

అనుశిష్టాస్మి మాత్రా చ పిత్రా చ వివిధాశ్రయం |
నాస్మి సంప్రతి వక్తవ్యా వర్తితవ్యం యథా మయా || 2.27.10 ||

అహం దుర్గం గమిష్యామి వనం పురుషవర్జితం |
నానామృగగణాకీర్ణం శార్దూలగణసేవితం || 2.27.11 ||

సుఖం వనే నివత్స్యామి యథైవ భవనే పితుః |
అచింతయంతీ త్రీన్ లోకాంశ్చింతయంతీ పతివ్రతం || 2.27.12 ||

శుశ్రూషమాణా తే నిత్యం నియతా బ్రహ్మచారిణీ |
సహ రంస్యే త్వయా వీర వనేషు మధుగంధిషు || 2.27.13 ||

త్వం హి కర్తుం వనే శక్తో రామ సంపరిపాలనం |
అన్యస్యాపి జనస్యేహ కిం పునర్మమ మానద || 2.27.14 ||

సాహం త్వయా గమిష్యామి వనమద్య న సంశయః |
నాహం శక్యా మహాభాగ నివర్తయితుముద్యతా || 2.27.15 ||

ఫలమూలాశనా నిత్యం భవిష్యామి న సంశయః |
న తే దుఃఖం కరిష్యామి నివసంతీ త్వయా సదా || 2.27.16 ||

అగ్రతస్తే గమిష్యామి భోక్ష్వే భుక్తవతి త్వయి |
ఇచ్ఛామి పరతః శైలాన్ పల్వలాని సరాంసి చ || 2.27.17 ||

ద్రష్టుం సర్వత్ర నిర్భీతా త్వయా నాథేన ధీమతా |
హంసకారండవాకీర్ణాః పద్మినీః సాధుపుష్పితాః || 2.27.18 ||

ఇచ్ఛేయం సుఖినీ ద్రష్టుం త్వయా వీరేణ సంగతా |
అభిషేకం కరిష్యామి తాసు నిత్యమనువ్రతా || 2.27.19 ||

సహ త్వయా విశాలాక్ష రంస్యే పరమనందినీ |
ఏవం వర్షసహస్రాణి శతం వాపి త్వయా సహ || 2.27.20 ||

వ్యతిక్రమం న వేత్స్యామి స్వర్గోఽపి హి న మే మతః |
స్వర్గోఽపి చ వినా వాసో భవితా యది రాఘవ |
త్వయా వినా నరవ్యాఘ్రు నాహం తదపి రోచయే || 2.27.21 ||

అహం గమిష్యామి వనం సుదుర్గమం
మృగాయుతం వానరవారణైర్యుతం |
వనే నివత్స్యామి యథా పితుర్గృహే
తవైవ పాదావుపగృహ్య సమ్మతా || 2.27.22 ||

అనన్యభావామనురక్తచేతసం
త్వయా వియుక్తాం మరణాయ నిశ్చితాం |
నయస్వ మాం సాధు కురుష్వ యాచనాం
నాతో మయా తే గురుతా భవిష్యతి || 2.27.23 ||

తథా బ్రువాణామపి ధర్మవత్సలాం
న చ స్మ సీతాం నృవరో నినీషతి |
ఉవాచ చైనాం బహు సన్నివర్తనే
వనే నివాసస్య చ దుఃఖితాం ప్రతి || 2.27.24 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే
అయోధ్యాకాండే సప్తవింశః సర్గః ||